

కార్మిక కర్షక మైత్రి ఆవేశ్యకతను చాటి చెప్పిన సెప్టెంబర్ 27 భారత్ బంద్

వివిధ శక్తుల ఐక్య ఆందోళనతో దోపిడీ వర్గ దూకుడును ఆపగలం

సంయుక్త కిసాన్ మోర్చా ఆధ్వర్యంలో గతనెలలో ఢిల్లీ సింఘు బార్డర్లో జరిగిన జాతీయ సదస్సులో భారత్ బంద్ నిర్ణయం జరిగింది. సదస్సులో చాలా రాష్ట్రాల నుంచి అన్ని ప్రజాశ్రేణులకు చెందిన ప్రాతినిధ్యం ఉంది. అప్పటినుంచి వివిధ రాష్ట్రాలలో సన్నాహాలు జరుగుతూవచ్చాయి. దేశవ్యాప్తంగా రైతాంగంతోపాటు ప్రధానంగా కార్మికవర్గం చేయి కలపడం, ఇతర పీడిత సెక్షన్ల ప్రజలు మద్దతు పలకడం, పట్టుదలతో సాగుతున్న వ్యవసాయ వ్యతిరేక చట్టాల ఆందోళనకు 10 నెలలు పూర్తికావడం ఇలాంటివన్నీ 27వ తేదీ బంద్ విజయవంతం కావడానికి సహకరించాయి. జమ్మూ నుంచి తమిళనాడు వరకు దాదాపు 22 రాష్ట్రాల్లో బంద్ ప్రభావం ఉంది.

పంజాబ్లో దాదాపు 400 స్థలాల్లో బంద్ కార్యక్రమాలు జరిగాయి. ఈ రాష్ట్రంలోనే సుమారు 50 రైళ్ళు ఆగిపోయాయి. బంద్ పూర్తిగా జరిగింది. హర్యానా, రాజస్థాన్, సగభాగం ఉత్తరప్రదేశ్లో కూడా ఇంతే తీవ్రతతో బంద్ స్వచ్ఛందంగా జరిగినట్లు రిపోర్టులు అందుతున్నాయి. రైలు, రోడ్డు మార్గాలు చాలాచోట్ల నిలిచిపోయాయి. సూరత్ - ముంబయి జాతీయ రహదారిపై రైతులు బైరాయించారు. ఢిల్లీలో గంటల తరబడి ట్రాఫిక్ ఆగిపోయి అస్తవ్యస్తంగా మారింది. నగరాలు, పట్టణాలకు సంబంధించి గుర్గావ్ లాంటి పారిశ్రామిక ప్రాంతాలు, ట్రేడ్ యూనియన్లకు పట్టున్న చోట్ల బంద్ ప్రభావం ఎక్కువగా ఉంది. మహారాష్ట్రలో షోలాపూర్, ముంబయి పారిశ్రామిక వాడలు, రైతాంగ కదలికలున్న నాసిక్, విదర్భ ప్రాంతాల్లో, ఆదివాసీ ప్రజలున్న జిల్లాలు బంద్ను ఆహ్వానించాయి.

హిమాచలప్రదేశ్ ఆపిల్ రైతులు, అస్సామ్లోని కొన్ని జిల్లాలలో బంద్ జరిగింది. బెంగాల్, ఒరిస్సా, బీహార్, జార్ఖండ్, తెలంగాణా, ఆంధ్రప్రదేశ్, తమిళనాడు, కేరళ, కర్ణాటకలలో ఇదివరకే ప్రజా ఉద్యమాలు, పోరాటాలు ఉన్నచోట, రైతులు ఏదో ఒక మేరకు సంఘటితపడిన గ్రామాల్లో బంద్ ప్రభావం ఉంది. ఆంధ్రప్రదేశ్, తెలంగాణలలో వర్షంలో కూడా బంద్ కార్యక్రమాలు జరిగాయి.

దేశం మొత్తం మీద వందలాది రైతు సంఘాలు, రైతుకూలీ సంఘాలు, కార్మిక, ప్రజాసంఘాలు సంయుక్తంగానూ, విడివిడిగా కూడా ఈ బంద్లో స్వచ్ఛందంగా పాల్గొన్నాయి. ఆయా సంఘాలకు బలమున్నచోట వారు ప్రత్యేకంగా సభలు, ప్రదర్శనలు నిర్వహించారు. కొన్నిచోట్ల ఎద్దులు, నాగళ్ళు, ట్రాక్టర్లతో, రకరకాల కళారూపాలతో ప్రదర్శనలు చేశారు. వ్యవసాయ, కార్మిక వ్యతిరేక చట్టాల రద్దుతోపాటు సామ్రాజ్యవాద, కార్పొరేట్ వ్యతిరేక నినాదాలు కూడా ఈ కార్యక్రమాలలో వినిపించాయి. బంద్ ఒక్కరోజే కాకుండా సన్నాహ కార్యక్రమాలలో భాగంగా ఆయా యూనియన్లు, సంఘాలు ఎన్నో కొన్ని రాజకీయాలు ప్రజల్లోకి చేర్చాయి.

సామ్రాజ్యవాద అనుకూల, దళారీ విధానాలను దూకుడుగా అమలుకు పూనుకున్న బీజేపీ దాని మిత్రుల వైఖరులను బట్టబయలు చేస్తున్న 3 చట్టాల వ్యతిరేక ఉద్యమంపై బీజేపీ తన మీడియా ద్వారా సంవత్సర కాలంగా రకరకాల ప్రచారం చేస్తూ దాడిచేస్తూనే వుంది. ఈ బంద్ విజయవంతం చేసిన అన్ని సెక్షన్ల ప్రజలు ఆ దాడులకు కొంతమేర సమాధానం చెప్పగలిగారు. బంద్ రోజే ఆరోగ్యకార్డుల విడుదల అనే మీడియా కార్యక్రమం తెచ్చి ప్రధానమంత్రి జాతీయ, అంతర్జాతీయ మీడియాను తనవైపు ఆకర్షించేందుకు చూడడం యాదృచ్ఛికంగా జరిగింది కాదు. కొన్ని అధికార, ప్రతిపక్ష పార్టీలన్నీ కూడబలుక్కున్నట్లుగా బంద్ విఫలమైందని చెప్పడానికి ప్రయత్నాలు చేశాయి. ప్రాంతీయపార్టీలు కేంద్రానికి భయపడి తమిళనాడు, ఆంధ్రప్రదేశ్ వంటిచోట్ల సహకరిస్తున్నట్టే ఉండి శాంతిభద్రతల పేరుతో చాలాచోట్ల అడ్డుకున్నాయి. కర్నాటక, తెలంగాణా వంటిచోట్ల పాలకపార్టీలు బంద్ను విఫలం చేయడానికి బిజెపి, దాని మిత్రపక్షాలతో కలిసి కృషిచేశాయి.

ఒక్కమాటలో చెప్పాలంటే కార్పొరేట్ అనుకూల - వ్యతిరేక విధానాలను రైతుల ఆందోళన 10 నెలలుగా చర్చకు పెట్టినట్టే, ఈ బంద్ కూడా విభజన గీత గీసింది. కరపత్రాలు, పోస్టర్లు, బ్యానర్లు, సామాజిక మాధ్యమాలలో సామాజిక, ఆర్థిక చర్చలు, విషయాలను ప్రజలలోకి చేర్చాయి. కవులు, కళాకారులు, మేధావులు సంఘీభావంగా నిలిచారు. విద్యార్థుల, యువజనుల, మహిళల క్రియాశీల భాగస్వామ్యం బాగానే ఉంది. సంఘటిత రంగం కొంతమేరకు, అసంఘటిత రంగం ఎక్కువగా రైతాంగానికి తోడుగా నిలిచింది. చిన్న వ్యాపారులు - వారి సంఘాలు, చిన్న పరిశ్రమలు చాలా రాష్ట్రాల్లో స్వచ్ఛందంగానే సహకరించారని తెలిసింది. దోపిడీవర్గాలు రుద్దిన సంక్షోభ భారాన్ని మోస్తున్నవారు, కష్టాలను అనుభవిస్తున్న సెక్షన్లు ఈ బందుకు అనుకూలంగా స్పందించారనుకోవాలి. బంద్ను విజయవంతం చేసిన కార్యకర్తలకు, ప్రజలకు, తోటి ప్రజాసంఘాలకు, పార్టీలకు అభినందనలు.

ఈ బంద్ అనుభవంతో దేశంలో పాలకులు తెచ్చిన వ్యవసాయ వ్యతిరేక, కార్మిక వ్యతిరేక చట్టాలకు మూలమైన సామ్రాజ్యవాద దోపిడీ విధానాలను, వాటిని బలపరిచే రాజకీయ దళారీ శక్తులను ఎండగట్టే కార్యక్రమాలు దేశవ్యాప్తంగా ఊపందుకోవాల్సి వుంది.